

03/10/2025

आकाशवाणी ईटानगर

राष्ट्रपति द्रौपदी मुर्मू ने आज राष्ट्रपति भवन, नई दिल्ली में एक समारोह में मॉरिटानिया, लक्जमबर्ग, केनेडा और स्लोवेनिया के नवनियुक्त राजदूतों से उनके प्रमाण पत्र स्वीकार किए। यह समारोह एक औपचारिक प्रक्रिया का हिस्सा है, जिसके तहत विदेशी राजनयिक भारत में अपने पदभार ग्रहण करते हैं। इन प्रमाण पत्र को सौंपकर राजदूत औपचारिक रूप से अपने राजनयिक दायित्वों की शुरुआत करते हैं।

000000000000000000000000

सरकार ने ऑनलाइन गेमिंग नियम, 2025 के मसौदे पर जनता से सुझाव मांगे हैं। मसौदा नियमों में ऑनलाइन गेम की पहचान, वर्गीकरण और पंजीकरण के लिए नियामक ढाँचा, ऑनलाइन सोशल गेम और ई-स्पोर्ट्स का प्रचार एवं इंडिया ऑनलाइन गेमिंग अथॉरिटी के अधिकार और कार्य शामिल हैं। इसमें पंजीकरण को निलंबित या रद्द करना, नियमों का पालन न करने पर जुर्माना लगाना, शिकायत निवारण आदि प्रावधान भी हैं। इलेक्ट्रॉनिक्स और आईटी मंत्रालय ने एक बयान में बताया कि मसौदा नियमों पर सुझाव और टिप्पणियाँ 31 तारीख तक ogrules.consultation@meity.gov.in पर ईमेल द्वारा

भेजी जा सकती हैं। मंत्रालय ने यह भी कहा कि किसी भी स्तर पर इन सुझावों को किसी के साथ साझा नहीं किया जाएगा।

000000000000000000000000

मुख्यमंत्री पेमा खांदू ने आज नाहरलागुन में नए एडमिनिस्ट्रेटिव ट्रेनिंग इंस्टीट्यूट बिल्डिंग का उद्घाटन किया। सोशल मीडिया पर एक पोस्ट में उन्होंने लिखा कि नए इंफ्रास्ट्रक्चर से APCS अधिकारी और सरकारी कर्मचारी जनता को और बेहतर तरीके से सेवा दे सकेंगे और ट्रेनिंग, सिस्टम का एक स्थायी हिस्सा बन जाएगी। इस उपलब्धि पर राज्य के लोगों को बधाई देते हुए मुख्यमंत्री ने कहा कि वे आने वाले समय में भी ऐसे ही और इंफ्रास्ट्रक्चर प्रोजेक्ट पूरे करने के लिए प्रतिबद्ध रहेंगे। इससे पहले, मुख्यमंत्री पेमा खांदू ने अरुणाचल प्रदेश स्टेट एड्स कंट्रोल सोसाइटी की तीसरी स्टेट काउंसिल ऑन एड्स मीटिंग की अध्यक्षता की जिसमें कैबिनेट मंत्री, सलाहकार, वरिष्ठ अधिकारी, NGO और CBO ने भाग लिया।

000000000000000000000000

तावांग जिले के गार्जन मिनिस्टर मामा नातुंग ने आज डीसी कार्यालय कॉन्फ्रेंस हॉल तावांग में जिले के सभी कार्यालय प्रमुखों के साथ एक समीक्षा बैठक की अध्यक्षता की। इस दौरान तावांग उपायुक्त नामग्याल आंगमो ने विभिन्न विभागों और एजेंसियों द्वारा जिले में की जा रही विकास गतिविधियों की विस्तृत जानकारी प्रादान की और उनके

सामने आने वाली चुनौतियों से अवगत कराया। जिले की प्रगति पर संतुष्टि व्यक्त करते हुए श्री नातुंग ने अधिकारियों से मिशन विकसित अरुणाचल 2047 के लक्ष्य को प्राप्त करने के लिए अधिक लगन और ईमानदारी से काम करने का आग्रह किया। इस बीच, उन्होंने आश्वासन भी दिया कि विधायकों द्वारा उठाए गए मुद्दों को राज्य सरकार के समक्ष रखा जाएगा।

000000000000000000000000

राज्य के गृह मंत्री मामा नातुंग ने आज तवांग के कालावांगपो कन्वेंशन हॉल में पहले मोनपा युवा शिक्षा सम्मेलन का उद्घाटन किया। तीन दिवसीय इस कार्यक्रम का आयोजन मोनपा युवा शिक्षा सम्मेलन, इंटरनेशनल तिब्बतन कॉलेज स्टूडेंट्स एसोसिएशन एवं तवांग जिले के विभिन्न एनजीओ ने मिलकर किया है। मुख्यमंत्री पेमा खांडू ने इस कार्यक्रम का समर्थन किया है। सम्मेलन के दौरान, वाराणसी एवं दाहुंग के केंद्रीय हिमालयन सांस्कृतिक अध्ययन संस्थान, अन्य विश्वविद्यालयों और क्षेत्र के वरिष्ठ नागरिकों के जाने-माने विद्वानों ने संमेलन में अपने विचार साझा करेंगे।

000000000000000000000000

मतदाता पंजीकरण अधिकारी, दानी रिकांग ने आज युपिया में ईवीएम-वीवीपीएटी वेयरहाउस का मासिक निरीक्षण किया। यह निरीक्षण चुनाव आयोग के दिशानिर्देशों के अनुसार चुनाव सामग्री की उचित

देखभाल और सुरक्षा सुनिश्चित करने के लिए नियमित प्रक्रिया का हिस्सा है। निरीक्षण के दौरान राजनीतिक दलों के प्रतिनिधि भी मौजूद रहें। उनकी उपस्थिति ने चुनावी प्रक्रिया में पारदर्शिता, जवाबदेही और निष्पक्षता बनाए रखने की प्रतिबद्धता को दोहराया। यह अभ्यास लोकतांत्रिक प्रक्रिया में सभी हितधारकों का विश्वास और भरोसा मजबूत करने के लिए चुनाव विभाग की निरंतर कोशिशों को दर्शाता है।

000000000000000000000000

राजीव गांधी विश्वविद्यालय ने महात्मा गांधी की 156वीं जयंती के उपलक्ष्य में कल स्वच्छ भारत दिवस का आयोजन किया। कार्यक्रम की मुख्य विशेषता सफाई मित्रों को सम्मानित करना था, जिन्होंने 1 सितंबर से 2 अक्टूबर 2025 तक स्वच्छता पखवाड़ा और स्वच्छता ही सेवा-2025 के दौरान अथक परिश्रम किया और आरजीयू परिसर को स्वच्छ और हरा-भरा बनाए रखने में महत्वपूर्ण भूमिका निभाई। यह कार्यक्रम स्वच्छता पखवाड़ा और स्वच्छता ही सेवा-2025 के तहत आयोजित गतिविधियों की श्रृंखला का समापन भी था, जिसमें विश्वविद्यालय परिसर में प्रभात फेरी, जागरूकता अभियान, स्वच्छता अभियान और स्वास्थ्य जांच शिविर शामिल थे।

000000000000000000000000

ईटानगर मौसम विभाग ने आज राज्य के 11 जिलों पाके केसांग, पापुम पारे, लोअर सुबनसिरी, कामले, लोअर सियांग, ईस्ट सियांग, वेस्ट सियांग, लेपा रादा, दिबांग वैली, आंजाव और नामसाई के लिए अगले 24 घंटों में गरज के साथ बिजली गिरने और बहुत तेज बारिश का येलो अलर्ट जारी किया है।

000000000000000000000000

भारतीय वेटलिफ्टर मीराबाई चानू ने नॉर्वे के फोर्डे में हुए वर्ल्ड वेटलिफ्टिंग चैंपियनशिप 2025 में 48 किलोग्राम कैटेगरी में सिल्वर मेडल जीता। उन्होंने इस प्रतियोगिता में कुल 199 किलोग्राम का वजन उठाया। उन्होंने क्लीन एंड जर्क में 115 किलोग्राम और कुल वजन उठाने में 199 किलोग्राम का नया राष्ट्रीय रिकॉर्ड भी बनाया। यह वर्ल्ड चैंपियनशिप में उनका तीसरा मेडल है।

000000000000000000000000